

Script Of Morning Gojri News Bulletin 27 June 2024 at 1015Hrs

ما رنینگ گو جری نیو ز بلیٹن مو رخہ 27 جون 2024

یوہ آکا شوانی جموں بے محمد اکرم چودھری تیں خبر سُنو۔

President Joint Session

صدرِ جمہو ریہ دروپدی مُرمو اج پا رلیمانی ایوان غا سانجھا اجلا س نال خطاب کریں گی۔ صدرِ جمہو ریہ غا خطاب توں فوراً بعد پا رلیمان غا دوباں ایواناں مانہ شکرہ غی تحریک پیش کی جائے گی۔ جس ور ارکین پارلیمان بحث کریں گا۔ 18 واں لوک سبھا غو پہلو اجلا س پچھلا سومواریں شروع ہو و تھو۔ تے راجیہ سبھا غو اجلا س اج توں شروع ہو ریو ہے۔ لگاتار دوجی با ر اوم برلہ نانہ لوک سبھا غو سپیکر چُنیو گیو ہے۔ جن غے مدِ مقابل حزبِ اختلاف غا امید وار کے سُریش تھا۔ وزیر اعظم نریندرمو دی، حزبِ اختلاف غا لیڈر رابل گا ندھی، پا رلیمانی امور غا وزیر کرن رجیجو نے انتخاب توں بعد اُن نانہ سپیکر غی کُرسی تک پچایو۔ جناب برلہ نے اس دوران پا رلیمان غا جمہو ری روایتاں تے پا رلیمان غی قدراں نانہ اُجاگرکیو ہے۔ جناب برلہ نانہ مبارکباد دیتاں واں وزیر اعظم نریندرمو دی نے کہیو جے جناب برلہ غا دوجی با ر لوک سبھا سپیکر چُنیا جان نے تاریخ رقم کی ہے۔ حزبِ اختلاف غا لیڈر رابل گا ندھی نے جناب برلہ نانہ مبارکباد پیش کرتیں کہیو جے وے ایوان مانہ عوام غی آواز غی ترجمانی کریں۔

Amarnath Yatra

سخت حفاظتی انتظامات غے بشکا ر جموں کشمیر غا لیفٹنٹ گو رنر منوج سنہا پلک یا تری نواس بھگوتی نگر جموں توں بالتال تے چندنواڑی غے رستے امرناتھ یا تریاں گا پہلا جتھا نانہ جھنڈی دس گے روانہ کریں گا۔ سرکا ری ذریعاں غے مطابق لیفٹنٹ گو رنر منوج سنہا، معزز شہریاں غے ہمراہ بھگوتی نگر بیس کیمپ توں پلک 4 بجے سویرے یا تریاں غا پہلا جتھا نانہ امرناتھ یا ترہ واسطے روانہ کریں گا، سرکا ری ذریعاں نے دسیو ہے جے تمام طرح غا حفاظتی انتظامات کر لیا گیا ہیں اور حفاظتی فوج، نیم فوجی دستہ، پولیس تے دوجی متعلقہ ایجنسیاں غی با قاعدہ مشق وی کرائی جا رہی ہے۔ اس دوران مُلک تے بیرون مُلک غا بکھ بکھ حصار توں

سینکڑاں غی تعداد مانہہ یا تری سالانہ یا ترہ واسطے پُجنا شروع ہو گیا ہیں۔ بھگوتی نگر یا تری نواس مانہہ ربن واسطے انتظامیہ نے سرسوتی دھام جموں ور یا تریاں غا موقعہ ور اندراج واسطے انتظام کیا وا ہیں۔ جموں شہر مانہہ یا تریاں غا ٹھہراؤ واسطے انتظامیہ نے 25 جگہاں غی نشاندہی کی وی ہے۔

Doda Encounter

اک بڑی کامیابی مانہہ پولیس تے فوج نے پچھلا تہاڑے ضلع ڈوڈہ غا گندھو غا سینو پہاڑی جنگلاتی علاقہ مانہہ 3 غیر ملکی دہشت گرد ہلاک کر دتا ہیں۔ تے اُن گا قبضہ تیں پہاری مقدار مانہہ گو لی سکو برآمد کیو گیو ہے۔ یاہ کامیابی اُس ویلے ملی ہے جد 11 تے 12 جون نانہہ دہشت گرداں غی طرفوں کیا گیا 2 حملوں تیں بعد تلا شی کا روائی شروع کی گئی تھی ان 2 واقعات مانہہ 7 جوان زخمی ہوا تھا۔ اور دہشت گرد اُنوں نسن مانہہ کامیاب ہو گیا تھا۔ تے کل اُن غی موجودگی با رے اک پکی سُو ملن تیں بعد شروع کی گئی تلا شی کا روائی غے دوران ہوا ٹاکرا مانہہ 3 دہشت گرد ہلاک کر دتا گیا۔ جن غو تعلق لشکرِ طیبہ نال دسیو جا ریو ہے۔

PTM Pranoo

گذشتہ روز سرکاری ہائی اسکول پرانو مانہہ نویں تعلیمی پالیسی 2020 غی عمل آوری واسطے اساتذہاں تے والدین غا کردار تے ذمہ داری غا موضوع ور اساتذہ تے والدین غی اک میٹنگ منعقد کی گئی۔ اس میٹنگ مانہہ طلباء، اسکولی عملہ تے والدین سمیت سکول غا ایس ایم ڈی ایل ممبراں نے شرکت کی۔ یہ اساتذہ تے والدین غی میٹنگ جموں کشمیر غا سرکاری اسکول مانہہ اک باقاعدہ حصو بن گئی ہیں۔ واضع رہے جے سرکاری اسکول مانہہ اس طرح غو قدم اساتذہ تے والدین واسطے اک بہترین موقعو فراہم کرے۔ کہ وے بچاں غی مجموعی ترقی واسطے اک صحت مند تے مضبوط رشتو بناویں۔

Block Diwas

دو ر دراز غا علا قاں مانہ عوامی شکایات غا فو ری ازالہ واسطے ڈپٹی کمشنر راجو ری اوم پرکاش بھگت نے کل بدھل اولڈ بلاک غا پیری علاقہ مانہ اک رسائی کیمپ غی صدارت کی۔ اس دوران مقامی باشندوں غی طرفوں سڑکاں غی ازسر نو تعمیر، سرکاری اداراں مانہ تو سیر کرنی، پانی غی فراہمی، صحت غی دیکھ بھال غا بنیادی ڈھانچہ مانہ اضافو کرنو، بجلی غا بلاں مانہ اضافہ ور نظر رکھن وغیرہ مطالبات چایا گیا۔ اس موقع ور خطاب مانہ ڈپٹی کمشنر نے شہریاں غا بوہاں ور اُن مانہ ضروری خدمات فراہم کی جان خاطر انتظامیہ غا واعدہ مانہ دُبرایو ہے۔

Promotion of Agroforstry Models

کریشی وگیان کیندر سانہ تے ذریعہ جنگلات غا ماڈل غا فروغ واسطے اک روزہ ورکشاپ غو انعقاد کیو گیو۔ اس پروگرام مانہ زراعت محکمہ غا 16 افسراں نے حصو لیو۔ ماہرین نے اپنا خطاب مانہ پائیدار ترقی واسطے ذریعہ جنگلات غی اہمیت مانہ اُجاگر کیو۔ ڈاکٹر سنجے کھجوریہ تربیتی پروگرام غا کو رڈنیٹر غا طور ور سانہ مانہ باغاں مانہ انٹر سپیس غا استعمال ور تفصیلی گل بات کی۔ تاکہ دیہی کساناں غی زندگیاں مانہ باختیار بنایو جائے۔

Weather

بھارتی محکمہ موسمیات نے جموں کشمیر گلگت، بلتستان تے مظفرآباد، ہماچل پردیش، پنجاب، ہریانہ، چندی گڑھ، دہلی تے مغربی راجستھان مانہ آج ہلکی توں درمیانہ درجہ غی بارش ہون غی پیشنگوئی کی ہے۔

اس غے نال ہی خبراں غو یوہ بلیٹن ختم ہوؤ۔